



### ጥቅምት 26 ቀን 2013 ዓም

#### የጦርነቱ ድል ዘላቂነትና አስተማማኝነት ማረጋገጫው !

ትሕነግ/ሕወሓት ፀረ-ዐማራ እና ፀረ-ኢትዮጵያ መሆኑ ግልጽ ነው። ከኢትዮጵያ የቅርብና የሩቅ፣ ታሪካዊና ወቅታዊ ጠላቶች ጋር በማበር አገራዊ ክስደት የፈጸመ ድርጅት ነው። ኤርትራን ያስገነጠለ ነው። የአገራቱን ተፈጥሮአዊ፣ ታሪካዊና ባህላዊ የባሕር በር የሆነውን ቀይ ባሕርን፤ ተገዶ ሳይሆን ወዶ በመልቀቅ አገራችን ወደብ አልባ ያደረገ ከሐዲ ድርጅት ነው። የኢትዮጵያን ረጅም አገራዊነትና የመንግሥትነት ታሪክ ክዶ በመቶ ዓመት የገደበ የአገር፣ የሕዝብና የታሪክ ጠላት ነው።

የዚህ ጠላትነት መገለጫውም ከ70 ዓመታት በላይ የተገነባውን የምድር ጦር፣ የአየር ኃይል፣ የባሕር ኃይል፣ የፖለቲካ ሠራዊትና የደኅንነት ተቋሞች በጠላትነት ፈርጆ ተቋሞቹን ከነሰው ኃይላቸው ከማፍረሱ ባሻገር፤ የካብተ ልምድ ያላቸውን ሙያተኞች ገድሏል፤ አስሯል፣ አሰድዷል። የሕዝቡን ነባር አንድነት በመሸርሸር ኢትዮጵያ እንድትበታተን ለማድረግ በቋንቋ ማንነት ላይ የተመሠረተ የመንግሥት እና የሕዝብ አደረጃጀት በመከተል ነባር የኦብሮነት ዕሴቶችን በማጥፋት የሕዝቡን አንድነት ትል የበላው አገዳ እንዲሆን አድርጓል።

ከሁሉም በላይ ዐማራውን «የብሔር ብሔረሰቦች አውራ ጠላይ» አድርጎ በመፈረጅ ተቋሚዎ በሆነ ፀረ-ዐማራ ፕሮፓጋንዳ ባለፉት 30 ዓመታት ከስድስት (6) ሚሊዮን በላይ ዐማሮች ከምድር ገጽ እንዲጠፋ በማድረግ በዓለም የተወገዘውን የዘር ማጥፋትና የዘር ማጽዳት ወንጀል የፈጸመ አረመኔና ወንጀለኛ ድርጅት ነው። አገራችን ዛሬ ላለችበት እንደ አገር ለመቀጠል ፈታኝ ሁኔታ ውስጥ ያስገባት ዐማራን አጥፍቶ ኢትዮጵያን ለመበታተን ዓላማ አድርገው የተነሱትን የትሕነግ (ሕወሓት) እና የኦነግ ፕሮግራምን «ሕገ-መንግሥታዊ ቅርጽ» እንዲያዝ በመደረጉ ነው። ይህም ሕዝቡ ነባር የአንድነት ዕሴቶችንና መንፈሱን፣ ባህሉንና ወጉን እንዲሸረሸር በማድረግ ዛሬ ለምናየው የእርስበርስ እልቂት የዳረገን ድርጅት ነው።

ዐማራና ኢትዮጵያዊነት እንዳይለያዩ ሆነው የተገመዱ ብቻ ሳይሆን፣ ታሪካቸው በሐቅ ላይ የተመሠረተ ረጅም ዘመን ያስቆጠረ፣ የዐማራው መጠቃት የኢትዮጵያ ጥቃት፣ የኢትዮጵያ ጥቃት የዐማራው ጥቃት በመሆኑ፣ የጥቃቱ ሰለባ የሆኑት ዐማራና ኢትዮጵያዊነት በትሕነግ ፊት የሚቆም ጠበቃ ሳይኖራቸው፤ ግፍና መከራ ሞልቶ መፍሰስ መጀመር ባስከተለው ሕዝባዊ እንቢተኝነት ትሕነግ (ሕወሓት) ቡድን ማንም ሳይገፋቸው፣ በዐማራና በኢትዮጵያዊነት የሠሩት ወንጀል አራጅቷቸው ጓዛቸውን ሳይጠቀልሉ መቀሌ ገብተው እንዲመሸጉ ይታወቃል።

ወያኔዎቹ አልገባቸውም እንጂ፣ ይህ በዶር ዐቢይ የሚመራው «ለውጥ» የወያኔን ቡድን ሕይወት ለመታደግ «ከሰማይ የወረደ» መና ነበር። ምክንያቱም የነርሱ ጉዳይ አስፈጻሚ የሆኑትን አባ ዱላ ገመዳን፣ ወርቅነህ ገበየሁን፣ ኩማ ደመቅሳን፣ ተፈራ ዋልዋን፤ አዲሱ ለገሠን፣ ሸፈራው ሸጉጤን ወዘተ በሠሩት ወንጀል ተጠያቂ ያላደረገ መንግሥት፣ እነርሱን በተናጠል ሊያጠቃቸው የሚችልበት ሁኔታ የለም። እነርሱ ግን በዐማራ እና በሌሎች ኢትዮጵያውያን ላይ የፈጸሙት ግፍ፣ በደልና በእጃቸው ላይ ያለው ኅሊናቸውን አስጨንቆ ስለያዘው፤ ለውጡን ማመን ተሳናቸው። የሠሩት ወንጀል ተዳፍኖ የሚቀረው እነርሱ ወሳኝ የፖለቲካ ሥልጣን ሲቆጣጠሩ ብቻ ነው ብለው በማመን የለውጡ አካል ለመሆን አልፈሉም። በወንጀላቸው ተጠያቂ የማይሆኑት ሥልጣን በነርሱ እጅ ሲሆን ወይም ትግራይን ገንጥለው የራሳቸው መንግሥት ሲመሠርቱ ብቻ እንደሆነ ቁርጥ ውሳኔ አደረጉ። ለዚህ ግባቸው ሲሉም ከሰላም ይልቅ ጦርነት መርጠው፣ ይኸውና ዛሬ በአገሪቱ መከላከያ ኃይል ላይ ጦርነት ከፍተዋል።

«መክት ሲሰባ ቢለዋ (ካራ) ይታከካል ወይም ይልስሳል» የሚባለው ዕውነት ሆኖ፣ የኢትዮጵያን ሕዝብ በጦርነት ለማንበርከክ ታዋቂው ተነስተዋል። ውጤቱን ግን ባጭር ቀን ውስጥ ያገኙታል። ጦርነት ሠሪዎቹ ስፍና ጻድቃን የሚሠሩትን የጦርነት ታሪክ ለማቆየት ፍልሚያው ተጀምሯል።

ይህ ጦርነት ባጭር ጊዜ ውስጥ የሚጠናቀቅ እንደሆነ ግልጽ ነው። የጦርነቱ በኢትዮጵያ ሕዝብ ድል አድራጊነት መጠናቀቅ አስተማማኝ የሚሆነው የሚከተሉትን ማረጋገጥ ሲችል ነው። እነዚህም፦

- 1) ወልቃይት፣ ጠገዴ፣ ሠቲት፣ ጠለምት፣ ራያና አዘቦ ወረዳዎችና አውራጃ ወደ ትግራይ የተጠቃለሉት ከ1987 ዓም ማለትም ሕገ-መንግሥቱ ሥራ ላይ ከመዋሉ በፊት በወረራ የጠቀለሏቸው ናቸው። በመሆኑም ያላንዳኝ ቅድመ ሁኔታ እነዚህ ወረዳዎችና አውራጃ ወደ ነባር ማንነታቸው ወደ ወሎ እና ጎንደር ክፍለ-ሀገሮች መመለስ ይኖርባቸዋል። በካሳል ተነጥቀው የነበሩት በካሳል ተመልሰዋልና ለሌላ ትግራይን ለሚገዛ የለውጡ ተደማሪ ማባባያ እንዳይተላለፍ ከወዲሁ ሊታሰብበት ይገባል። በዚህ ረገድ የዐማራው ድርጅቶች በተለይም አዲፓ ማቄን ጨርቄን ሳይል ይህን እንዲያስከብር የተባበረ ግፊት ሊደረግበት ይገባል።
- 2) በጦርነቱ ምክንያት ወይም «የኔ ካልሆነ አጠፋዋለሁ» በሚል ስሌት የወልቃይት፣ ጠገዴ፣ ጠለምት፣ ሠቲት፣ ራያና አዘቦ፣ የቀበሌ፣ የወረዳና የአውራጃ እንዲሁም የከተሞች አስተዳደራዊ መዋቅሮችና ቋሚ ንብረቶች በነበረ መልካቸው ሊሆኑ እንደማይችሉ ይጠበቃል። ይህም በሕዝብ ላይ ሌላ ተጨማሪ ጫና ስለሚፈጥር፣ ይህን ጫና ለመቀነስና የሕዝቡን ሰላማዊ ሕይወት ለማስቀጠል፣ አዲፓ (የዐማራ ብልጽግና) ሳይውል ሳያድር አግር በአግር እየተከታተለ መንግሥታዊና ሕዝባዊ መዋቅሮችን ማደራጀትና ክፍተቶችን መሙላት የዕለት ተግባሩ ሊያደርገው ይገባል። ይህን ካላደረገና ለዐማራው ያለውን ወገንተኝነት በዚህ ረገድ በተጨማሪ ማሳፍት ክልቻለ ከነበረበት የትሕነግ ጉዳይ አስፈጻሚነት ራሱን ነጻ አውጥቷል ማለት አይቻልም። የአዲፓ/ብልጽግና የዐማራ ተቆርቋሪና እውነተኛ ተጠሪ መሆን፤ ላለፉት 30 ዓመታት በትሕነግ የመከራ ቀንበር ሥር ለነበሩት ዐማራዎች ደጃንና አለኝታ በመሆንና ባለመሆን የሚለካ ይሆናል።
- 3) ትሕነግ (ሕወሓት) እና ኦነግ ሼኔ ፀረ-ኢትዮጵያ አንድነት፤ ፀረ-ዐማራ፣ ፀረ-ሰላምና ወንጀለኛ ድርጅቶች በመሆናቸው በፀረ-አሸባሪነት ተፈርጀው ከኢትዮጵያ ፖለቲካ እንቅስቃሴ ውስጥ እንዳይገቡ መደረግ አለበት። ይህም ብቻ አይደለም፤ ዓርማቸው፣ መፍክራቸውና ያራምዱት የነበረውን ዓላማ የሚያራምዱ ልክ እንደ ጀርመን ናዚ በሕግ ሊከለከል ይገባል።
- 4) የሕገ-መንግሥቱ አርቃቂ፣ አጽዳቂና ጠባቂ ነኝ ይል የነበረው ትሕነግ (ሕወሓት) ሕገመንግሥቱን ራሱ ከናደው የቆየም ቢሆን፣ ዛሬ ለይቶለት ወደ ጦርነት የገባ በመሆኑ ከጦርነቱ በኋላ ሕገ-መንግሥቱ የሚለውጥና ለኢትዮጵያ ሕዝብ ኦብሮነት በሚጠቅም መልኩ ሊተካ እንደሚችል መረጋገጥ አለበት። የዐማራውና የኢትዮጵያ አንድነት ችግር ዋናው ቋጠሮ ሕገ-መንግሥቱ ነውና ይህ እንዲለወጥ ጸንቶ መቆም ከሁሉም ኢትዮጵያውያን ይጠበቃል።
- 5) በዐማራው ሕዝብ ላይ የዘር ፍጅት የፈጸሙት የትሕነግ (ሕወሓት) ከፍተኛ አመራሮችና ተባባሪዎቻቸው ለፍትሕ የሚቀርቡበት መንገድ ማመቻቸት ይኖርበታል።
- 6) የአገር ክሕደት የፈጸሙ ከፍተኛ የትሕነግ (ሕወሓት) አመራሮችና ተባባሪዎች በአገር ክሕደት ወንጀል እንዲጠየቁ ማድረግ፤ እነዚህ ከወዲሁ አስፈላጊው ዝግጅት ተደርጎ በሥራ ላይ ካልዋሉ፣ በጦርነቱ የየሚገኘው ድል አስተማማኝ እና ዘላቂ ሊሆን አይችልም።

በመሆኑም የዐማራው ሕዝብና በዐማራ ስም የተደራጁ ድርጅቶች ለእነዚህ ግቦች ተናበው እንዲሠሩ ይጠበቅባቸዋል።

ድል ለሠፊው የኢትዮጵያ ሕዝብ!

ዐማራው በእምነቱና በማንነቱ ኮርቶ ይኖራል!